

18TH SUNDAY OF ORDINARY TIME - 02ND AUGUST 2026

ಸಾಧ್ಯಾ ಕಾಳಾಚೊ ಆಟ್ರಾವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಯೆಯಾ ಆನಿ ಖಾಯಾ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 55:1-3

ಸರ್ವೆಸ್ಪರ್ ಅಶೆಂ ಮ್ಹಣ್ತಾ:

“ತುಮಿ ತಾನ್ ಲಾಗ್ಲಲ್ಯಾಂನೊ, ಉದ್ಕಾಶಿಂ ಯೆಯಾ;

ತುಮ್ಚೆ ಕಡೆ ದುಡು ನಾ ತರೀ ಯೆಯಾ!

ದುಡು ನಾಸ್ತಾಂ ವಿಕ್ತೆಂ ಘೆಯಾ ಆನಿ ಖಾಯಾ,

ಯೆಯಾ, ಫಾರಿಕ್ ಕರಿನಾಸ್ತಾಂ ದಾಕಾಂ ಸೊರೊ ಆನಿ ದೂದ್ ವಿಕ್ತೆಂ ಘೆಯಾ.

ಪೋಷಣ್ ದಿನಾಂತ್ ತ್ಯಾ ವಸ್ತುಂಚೆರ್ ತುಮಿ ದುಡು ಕಿತ್ಯಾಕ್ ಖರ್ಚಿತಾತ್?

ತುಮ್ಕಾಂ ಧಾದೊಶಿ ಕರಿನಾಂತ್ ತ್ಯಾ ವಸ್ತುಂಚೆರ್ ತುಮ್ಚಿ ಜೋಡ್ ಕಿತ್ಯಾಕ್ ಹೊಗ್ಡಾಯ್ತಾತ್?

ಚತ್ರಾಯೆನ್ ಮ್ಹಜೆಂ ಆಯ್ಕಾ, ಆನಿ ಬರೆಂ ಖಾಣ್ ತುಮ್ಕಾಂ ಮೆಳ್ತಲೆಂ

ಆನಿ ಪಕ್ವಾನ್ನಾಂ ಖಾವ್ನ್ ತುಮಿ ಧಾದೊಶಿ ಜಾತಲ್ಯಾತ್.

ಕಾನ್ ದಿವ್ನ್ ಆಯ್ಕಾ ಆನಿ ಮ್ಹಜೆಂ ಯೆಯಾ,

ಆಯ್ಕಾ, ಆನಿ ತುಮಿ ಜಿಯೆತಲ್ಯಾತ್.

ಹಾಂವೆಂ ದಾವಿದಾಕ್ ಭಾಸಾಯ್ಲಲ್ಲ್ಯಾ ಆಶಿರ್ವಾದಾಂ ಪರ್ಮಾಣೆಂ

ಹಾಂವ್ ತುಮ್ಚೆ ಕಡೆ ಏಕ್ ಸಾಸ್ಣಿಕ್ ಕರಾರ್ ಕರ್ತಲೊಂ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 144:8-9, 15-16, 17-18

ಶ್ಲೋಕ್: ತುಜೆ ಹಾತ್ ಉಸೊವ್ನ್, ಸರ್ವೆಸ್ಪರಾ,

ಆಮ್ಕಾಂ ತುಂ ಧಾದೊಶಿ ಕರ್ತಾಯ್.

ಕೀ. 144:16

1. ಸೊಮಿ ದಯಾಳ್ ಆನಿ ಕಾಕುಳ್ತಾದಾರ್,
ಸೊಸ್ಣಿಕಾಯೆನ್ ಆನಿ ಪ್ರಿತಿ-ಮೊಗಾನ್ ಭರ್ಲೊ,
ಸಮೆಸ್ತಾಂಕ್ ಸರ್ವೆಸ್ಪರ್ ಕಿತ್ಲೊ ಬರೊ!
ಸಗ್ಳೆಂ ಆಪ್ಲೆ ರಚ್ಣೆ ಥಂಯ್ ಕಣ್ವಾಳಾಯೆನ್ ಭರ್ಲೊ.

2. ಸಮೆಸ್ತ್ ರಚ್ಚಾಂಚೆ ದೊಳೆ ತುಜೆರ್‌ಚ್ ಆಸಾತ್,
ಆನಿ ತುಂ ಸಕ್ಪಾಂಕ್ ವೆಳಾ ವೆಳಾರ್ ತಾಂಚೊ ಗ್ರಾಸ್ ದಿತಾಯ್.
ತುಜೆ ಹಾತ್ ಉಸೊವ್ನ್
ಆಮ್ಕಾಂ ತುಂ ಧಾದೊಶಿ ಕರ್ತಾಯ್.
3. ಸರ್ವೆಸ್ಪರಾಚ್ಯೊ ವಾಟೋ ಸಗ್ಳೊಚ್ ನಿತಿವಂತ್,
ಸರ್ವ್ ಆಪ್ಲ್ಯಾ ಕರ್ನಾಂನಿ ತೊ ದಯಾಳ್;
ಆಪ್ಣಾಕ್ ಉಲೊ ಮಾರ್ತಲ್ಯಾ ಸಮೆಸ್ತಾಂಕ್,
ವ್ಹಯ್, ಖರ್ಯಾ ಮನಾನ್ ಉಲೊ ಮಾರ್ತಲ್ಯಾಂಕ್,
ಸರ್ವೆಸ್ಪರ್ ಲಾಗಿಂಚ್ ಆಸಾ.

ದುಸ್ರೆಂ ವಾಚಪ್

ಜೆಜು ಕ್ರಿಸ್ತಾ ಆಮ್ಚ್ಯಾ ಸೊಮಿಯಾ ಮಾರಿಫತ್ ಆಮ್ಕಾಂ ಮೆಳ್ಳಲ್ಯಾ ದೆವಾಚ್ಯಾ ಮೊಗಾ ಥಾವ್ನ್
ಕೊಣ್‌ಚ್ ಆನಿ ಖಿಂಯ್ಚೆಂಚ್ ಆಮ್ಕಾಂ ವೆಗ್ಳಿಂ ಕರುಂಕ್ ಸಕನಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 8:35, 37-39

ಭಾವಾಂ-ಭಯ್ಣಿಂನೋ.

ಕೊಣ್ ತೊ ಆಮ್ಕಾಂ ಕ್ರಿಸ್ತಾಚ್ಯಾ ಮೊಗಾ ಥಾವ್ನ್ ವೆಗ್ಳಿಂ ಕರ್ತಲೊ? ಕಷ್ಟ್ ವಾ ಅಡ್ವಣಿ?
ದಗ್ಧವ್ಣಿ? ಖಾಣಾ ಜೆವ್ಣಾಚೊ ವಾ ನ್ಹೆಸ್ಣಾಚೊ ತತ್ವಾರ್? ಅಪಾಯ್ ವಾ ತಲ್ವಾರ್?

ಜಾಲ್ಯಾರ್ಯೊ ಹ್ಯಾ ಸರ್ವಾಂತ್ಯೊ ಜಾಣೆಂ ಆಮ್ಚೆ ಮೋಗ್ ಕೆಲಾ ತಾಚೆ ಮಾರಿಫತ್
ಅಮಿ ಸಂಪೂರ್ಣ್ ಜಯ್ತ್ ಜೊಡ್ತಾಂವ್. ಕಿತ್ಯಾಕ್ ಇತ್ಲೆಂ ಹಾಂವ್ ಖಂಡಿತ್ ಜಾಣಾಂ:
ಮರಣ್ ಜಾಂವ್ ಜಿವಿತ್ ಜಾಂವ್, ದೇವ್‌ದೊತ್ ಜಾಂವ್ ಸಂಯ್ಬಾ ವರ್ತೊ ಸಕ್ಲೊ ವಾ
ಪದ್ವೊ ಜಾಂವ್, ಆತಾಂಚೊ ಕಾಳ್ ಜಾಂವ್ ಫುಡ್ಲೊ ಕಾಳ್ ಜಾಂವ್, ಅಂತ್ರಾಳ್ ಜಾಂವ್
ಪಾತಾಳ್ ಜಾಂವ್—ಕೊಣ್‌ಯೊ ಜಾಂವ್ ಕಿತೆಂಯೊ ಜಾಂವ್ ಜೆಜು ಕ್ರಿಸ್ತಾ ಆಮ್ಚ್ಯಾ ಸೊಮಿಯಾ
ಥಂಯ್ ಆಮ್ಕಾಂ ಮೆಳ್ಳಲ್ಯಾ ದೆವಾಚ್ಯಾ ಮೊಗಾ ಥಾವ್ನ್ ಆಮ್ಕಾಂ ವೆಗ್ಳಿಂ ಕರುಂಕ್ ಸಕ್ಲೆಂ ನಾ.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಮಾತೆ. 4:4b

ಸರ್ವೆಸ್ಪರಾಕ್ ಜೈ, ಜೈ!
 ಉಂಡ್ಯಾ ವರ್ವಿಂ ಮಾತ್ ಮನಿಸ್ ಜಿಯೆನಾ,
 ಬಗಾರ್ ದೆವಾಚ್ಯಾ ತೊಂದಾಂತ್ಲ್ಯಾನ್ ಭಾಯ್ರ್ ಸರ್ತಾ ತ್ಯಾ
 ಹರೈಕಾ ಉತ್ರಾ ವರ್ವಿಂ ತೊ ಜಿಯೆತಾ.
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಸಮೆಸ್ತಾಂ ಜೆವ್ನ್ ಧಾದೊಶಿ ಜಾಲಿಂ

@ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 14:13-21

ಸ್ನಾನಿಕ್ ಜುವಾಂವ್ಚ್ಯಾ ಮೊರ್ನಾಚಿ ಖಬರ್ ಆಯ್ಕತಚ್, ಜೆಜು ಥಂಯ್ಚೊ ಭಾಯ್ರ್ ಸರೊ ಆನಿ ಏಕ್ ದೋಣಿರ್ ಬಸುನ್ ಏಕ್ ವೊರೆ ವಿಂಗಡ್ ಸುವಾತೆಕ್ ಗೆಲೊ. ಪುಣ್ ತಿ ಖಬರ್ ಮೆಳ್ತಚ್ ಲೋಕ್ ಶಹರಾಂ ಥಾವ್ನ್ ಪಾಂಯ್ ವಾಟೇನ್ ಹಾರಿಂ ಹಾರಿಂನಿ ತಾಚಿ ಪಾಟ್ ಧರ್ನ್ ಗೆಲೊ. ಅಶೆಂ ತೊ ದೋಣಿ ವಯ್ಲೊ ಸಕ್ಲಾ ದೆಂವ್ತಾನಾ ಥಂಯ್ ಎಕ್ಚಾಂಯ್ ಜಾಲ್ಲ್ಯೊ ವ್ಹಡ್ ಲೊಕಾ ಜಮೊ ದೆಖ್ತಚ್ ತಾಚೆಂ ಕಾಳಿಜ್ ಕಳ್ಳಳ್ಳೆಂ ಆನಿ ತಾಂಚ್ಯಾ ಪಿಡೆಸ್ತಾಂಕ್ ತಾಣೆಂ ಗೂಣ್ ಕೆಲಿಂ.

ಸಾಂಜ್ ಜಾವ್ನ್ ಯೆತಾನಾ, ತಾಚೆ ಶಿಸ್ ತಾಚೆ ಸರ್ಶಿಂ ಯೇವ್ನ್ ಮ್ಹಣಾಲೆ: “ಹಿ ಏಕ್ ಎಕ್ಸುರಿ ಸುವಾತ್ ಆನಿ ವೇಳೆಯೊ ಉತರ್ಲೊ. ಲೊಕಾಕ್ ಧಾಡ್ನ್ ಸೊಡ್. ಹಳ್ಳ್ಯಾಂನಿ ವಚುನ್ ಜೆಂವ್ಕ್ ಖಾಂವ್ಕ್ ಕಾಂಯ್ ಮೆಳ್ತಾ ಜಾಲ್ಯಾರ್ ತಿಂ ಮೊಲಾಕ್ ಘೆಂವ್ಪಿ.” ಪುಣ್ ಜೆಜುನ್ ತಾಂಕಾಂ ಜಾಪ್ ದಿಲಿ: “ತಾಂಣಿಂ ವೆಚಿ ಗರ್ಜ್ ನಾ. ತುಮಿಚ್ ತಾಂಕಾಂ ಕಾಂಯ್ ಪುಣ್‌ಯೊ ಖಾಂವ್ಕ್ ದಿಯಾ.” ತೆ ತಾಚೆ ಲಾಗಿಂ ಮ್ಹಣಾಲೆ: “ಆಮ್ಚೆ ಲಾಗಿಂ ಹಾಂಗಾ ಕಾಂಯ್ಚ್ ನಾ; ಆಸಾತ್ ಮ್ಹಳ್ಳಾರ್ ಫಕತ್ ಪಾಂಚ್ ಉಂಡೆ ಆನಿ ದೋನ್ ಮಾಸ್ಕೊ.” ಜೆಜು ತಾಂಕಾಂ ಮ್ಹಣಾಲೊ: “ತೆಂ ಮ್ಹಾಕಾ ಹಾಂಗಾ ಹಾಡ್ನ್ ದಿಯಾ.” ಆನಿ ಲೊಕಾಕ್ ತಣಾರ್ ಬಸೊಂವ್ಕ್ ತಾಣೆಂ ತಾಕೆದ್ ದಿಲಿ. ಉಪ್ರಾಂತ್ ತಾಣೆಂ ತೆ ಪಾಂಚ್ ಉಂಡೆ ಆನಿ ದೋನ್ ಮಾಸ್ಕೊ ಹಾತಿಂ ಘೆತ್ಲೊ. ಸರ್ಗಾಕ್ ದೀಷ್ಟ್ ಲಾವ್ನ್ ಅರ್ಗಾಂ ದಿಲಿಂ ಆನಿ ಉಂಡೆ ಮೊಡ್ನ್ ಶಿಸಾಂಕ್ ದಿಲೆ. ಶಿಸಾಂನಿ ಲೊಕಾಕ್ ವಾಂಟ್ಲೆ. ಸಮೆಸ್ತ್ ಜೇವ್ನ್ ಧಾದೊಶಿ ಜಾಲೆ. ಉರ್ದಲ್ಯಾ ಕುಡ್ಯಾಂನಿ ಬಾರಾ ದಾಲಿಂ ಭರ್ನ್ ಕಾಡ್ಲಿಂ. ಸ್ತ್ರಿಯೋ ಆನಿ ಭುರ್ಗಿಂ ಸೊಡ್ಲ್ಯಾರ್, ಜೆವ್ಲೆ ದಾದ್ಲೆ ಮನಿಸ್ ಪಾಂಚ್ ಹಜಾರ್ ಜಾತಿತ್.

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಪುನರ್‌ಜಿವಂತ್ಪಣಾಚ್ಯಾ ಹ್ಯಾ ಭಾಗಿ ದಿಸಾ, ಎಕಾ ಕುಟ್ಮಾ ಸ್ವಿರಿತಾನ್ ಎವ್ಕರಿಸ್ತಾಚೆಂ ಬಲಿದಾನ್ ಭೆಟೊಂವ್ಕ್, ಹ್ಯಾ ದೇವ್ ಮಂದಿರಾಂತ್ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮಿ ಹೆರಾಂ ಥಂಯ್ ಉದಾರ್ ಜಾಂವ್ಚ್ಯಾಕ್ ದೇವ್ ಆಮ್ಕಾಂ ಧಾದೊಶಿ ಕರ್ತಾ ಮ್ಹಳ್ಳೊ ಸಂದೇಶ್ ದಿತಾ. ದೇವ್ ಆಪ್ಣಾ ಲಾಗಿಂ ಆಯಿಲ್ಲಾಂಕ್ ಕೆದಿಂಚ್ ರಿತ್ಯಾ ಹಾತಾಂನಿ ಧಾಡಿನಾ. ದಿಸ್ಪಡ್ತ್ಯಾ ಜಿವಿತಾಂತ್ ದೇವಾಚ್ಯಾ ವಿವಿಧ್ ಬೆಸಾಂವಾಂನಿ ಭರೊನ್ ಧಾದೊಶಿ ಜಾಲ್ಲ್ಯಾ ಆಮಿ, ತಾಚೆ ಪರಿಂ ಆಮ್ಚ್ಯಾ ಪೆಲ್ಯಾಕ್ ಆಮ್ಚ್ಯಾ ಬರ್ಯಾ ಕರ್ನಾಂನಿ ಧಾದೊಶಿ ಕರ್ಚ್ಯಾಕ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಕುರ್ಪಾ ಮಾಗುನ್ ಘೆವ್ಚ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ದೇವ್ ಆಮ್ಚೊ ಮೊಗಾಳ್ ಬಾಪ್. ತೊ ಆಮಿ ಭಾವಾರ್ಥಾನ್ ಮಾಗ್ಲೆಂ ದಿವ್ನ್ ಧಾದೊಶಿ ಕರ್ತಾ. ತ್ಯಾಚ್ ಭಾವಾರ್ಥಾನ್ ಸರ್ವ್ ಆಮ್ಚಿಂ ಮಾಗ್ಣಿಂ ತಾಚೆ ಲಾಗಿಂ ಖಾಲ್ತೆಪಣಿಂ ಉಚಾರ್ತಾಂ.

1. ಸರ್ಗಿಂಚ್ಯಾ ಬಾಪಾ, ಪವಿತ್ರ್ ಸಭೆಚ್ಯಾ ಮುಕೆಲ್ಯಾಂಕ್, ಆಪ್ಣಾ ತಾಬೆನ್ ಆಸ್ಚ್ಯಾ ಭಾವಾರ್ಥ್ಯಾಂಕ್ ದೇವಾಚ್ಯಾ ಉತ್ರಾನ್ ಧಾದೊಶಿ ಕರ್ಚೆ ಜವಾಬ್ದಾರೆಂತ್ ಉರ್ಬೆನ್ ಭರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಪುಡಾರ್ಯಾಂನಿ ಕಸಲೊಚ್ ಬೇಧ್-ಭಾವ್ ನಾಸ್ತಾಂ, ಸರ್ವ್ ಲೊಕಾಂಕ್ ಸಾಮಾಜಿಕ್ ಅನಿ ಆರ್ಥಿಕ್ ರಿತಿನ್ ಧಾದೊಶಿ ಕರಿಶೆಂ, ತಾಂಚಿಂ ಮನಾಂ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ಪರ್ಗಾಂವಾಂತ್ ವಾವ್ರ್ ಕರ್ಚ್ಯಾ ಸರ್ವ್ ಆಮ್ಚ್ಯಾ ಕುಟ್ಮಾಚ್ಯಾ ಸಾಂದ್ಯಾಂಕ್ ತುಕಾ ಸಮರ್ಪಿತಾಂವ್. ಕುಟ್ಮಾಚ್ಯಾ ಬರೆಪಣಾಕ್ ತಾಣಿಂ ಕಾಡ್ಲೊ ತ್ಯಾಗ್, ತುಂ ಆಶಿರ್ವಾದಿತ್ ಕರ್. ತಾಂಚ್ಯಾ ವಾವ್ರಾ ಧಳಾರ್ ತಾಂಕಾಂ ರಾಕುನ್ ಸಾಂಬಾಳ್ ಮ್ಹಣ್ ಮಾಗ್ತಾಂವ್.

4. ಫಿರ್ಗಜ್ ಕುಟ್ಮಾಂತ್ಲ್ಯಾ ಸರ್ವ್ ಆಮ್ಚ್ಯಾ ಭುರ್ಗ್ಯಾಂಕ್ ತುಕಾ ಸಮರ್ಪಿತಾಂವ್. ತಾಂಚ್ಯಾ ಬಾಳ್ಪಣಾರ್ ತಾಂಚಿಂ ಮೆಟಾಂ ತುಂ ಸಾಂಬಾಳ್. ತಾಣಿಂ ತಾಂಚ್ಯಾ ವ್ಹಡಿಲಾಂಕ್ ವಿಧೇಯ್ ಜಾವ್ನ್ ಚಲುನ್, ಕ್ರಿಸ್ತಿ ಮೌಲ್ಯಾಂನಿ ಭರ್ಲೆಂ ಜಿವಿತ್ ಜಿಯೆವ್ನ್, ಫಿರ್ಗಜ್ ಕುಟ್ಮಾಚೊ ಅಲಂಕಾರ್ ಜಾವ್ನ್ ವಾಡೊನ್ ಯೆಂವ್ಚ್ಯಾಕ್ ತುಜೊ ಆಧಾರ್ ಮಾಗ್ತಾಂವ್.

5. ಸರ್ವ್ ಆಮ್ಚ್ಯಾ ಯುವಜಣಾಂಕ್ ಬರೊ ಪುಡಾರ್ ಲಾಬಯ್. ಎಕ್ಸುರ್ಟಣ್, ಬೆಕಾರ್ಪಣ್, ಮಾನಸಿಕ್ ಒತ್ತಡ್, ವಾಯ್ಟ್ ಸವಯೊ ತಸಲೆ ಜಿಣ್ಯೆಚೆ ಕಷ್ಟ್ ಧಯ್ರಾನ್ ಪುಡ್ ಕರುಂಕ್, ಜಾಯ್ ಆಸ್ಚಿ ದಯ್ವಿಕ್ ಮಜತ್ ತಾಂಕಾಂ ದಿ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜಿರ್ ಜಾಲ್ಲ್ಯಾ ಆಮಿ, ಜೆಜುಚಿ ಕೂಡ್ ಆನಿ ರಗತ್ ಸೆವ್ನ್ ಧಾದೊಶಿ ಜಾವ್ನ್, ಆಮ್ಚ್ಯಾ ಪೆಲ್ಯಾಕ್ ಆಮ್ಚ್ಯಾ ಬರ್ಯಾ ಕರ್ನಾಂನಿ ಧಾದೊಶಿ ಕರುಂಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಯಾಜಕ್: ಬಾಪಾ, ತುಜ್ಯಾ ಭುರ್ಗ್ಯಾಂನಿ ಭಾವಾರ್ಥಾನ್ ಉಚಾರ್ಲಿಂ ಹಿಂ ಸರ್ವ್ ಮಾಗ್ಣಿಂ ತುಂ ದಯೆನ್ ಮಾನುನ್ ಘೆ. ತುಜ್ಯಾ ಉದಾರ್ಪಣಾನ್ ಧಾದೊಶಿ ಜಾಲ್ಲ್ಯಾ ಆಮ್ಕಾಂ ಹೆರಾಂಕ್ ಧಾದೊಶಿ ಕರುಂಕ್ ತುಂ ಘಾವೊ ಕರ್. ಹೆಂ ಆಮಿ ಮಾಗ್ತಾಂವ್ ತುಜ್ಯಾ ಪುತಾ ಜೆಜುಚೆ ನಾಂವಿಂ.